



## *Una nga Panganod*


**S**ang una nga tiun, tama gid kasanag sang kalibutan. Nangabuhi ang mga tawo sang bugana. Nagaugyon kag nagabuligay ang tagsa-tagsa.

Nagdamu ang tawo kag naanad na sang masuhay nga pangabuhi, wala na sila nagaubra kundi matulog na lang sa bilog nga adlaw. Kon gab-i masaku ang tanan sa pagkinasadya. Nagtinamad sila kag gin pabay-an ang bukid.

Nagkaging ang mga kahoy kag pananom nga ginhimo ni Bathala bangud wala na sing ulan. Nagkaramatay ang mga ini sa pagpabaya sang mga tawo. Nasubuan si Bathala.

Ginpadala ni Bathala sa duta ang iya bata nga si Laon para mag sag-ub sang tubig sa suba. Sa duta nangin malapit siya sa mga tawo. Nagdamu ang iya mga abyan. Nawili siya kag nalimtan sini ang iya nga dapat ubrahon.


Tama na gid kamala ang duta. Natingala gid si Bathala kon ngaa kadugay ni Laon magbalik. I. Nakibot siya sang iya nga nakit-an. Wala siya ginsunod sang iya nga bata. Nangakig siya bangud gin-una pa ni Laon ang pagpangalipay.



Palangga niya  
si Laon. Indi man niya  
mabatas ang iya nga bata. Ang kaakig ginbayluhan sang  
kaluoy. Kon indi mahatag ni Laon kag sang katawhan  
ang iya ginapangayo, siya mismo ang magabunyag  
sang nagabangag nga duta.

Ginpainit pa gid ni Bathala ang silak sang adlaw.  
Ginsuyop sini ang tanan nga tubi sa sapa, suba, kag  
dagat pasaka sa kahawaan. Nagdulum ang palibot  
biskan maaga pa

Nahadlukan ang mga tawo sa ila nakita.  
Bag-o pa lang sa ila kabuhi natabu nga  
nagdulum ang palibot maski indi pa  
gab-i. Nagbugtaw ang tanan.  
Abi nila, amo na to ang  
katapusan sang kalibutan.  
Abi nila ginsumpa na  
sila ni Bathala.



Gulpi nagbundak ang ulan. Nabunyagan ang mga kahoy kag pananum. Nabasa gid ang duta. Nag-ilig ang tubi sa suba, sapa, kag dagat. Pagkatapos sang ulan nagbanaag liwat ang adlaw kag nagberde ang palibot.

Nangayo si Laon sang pasaylo sa amay kag ginpatawad man siya ni Bathala. Naghinulsol ang katawhan sa ila ginhimu. Nangin mapisan na sila. Gin-arado kag gintamnan nila liwat ang duta.

Nangin maalwan giyapon si Bathala. Kon kaisa nagapadala siya sang gal-um sa kalangitan. Ini nagapahanumdum nga sa tagsa ka pagbunyag sang ulan sa duta, nagadala ini sang kabuganaan kag pagbag-o.